

mQDM

ቅዱሳት መጻሕፍት ሃይማኖታዊ ትምህርቶችን ሁሉ ያለአንዳች ማመንታት፤ በጥንቃቄ እንዲሁም በሙሉ ልብ እንድንመረምር አበክረው ቢያስገነዝቡም (ዘዳግም 13÷1-5፤ 18÷20-22፤ ሐዋርያት ሥራ 17÷11፤ 2ጴጥሮስ 2÷1፤ 3÷2፤ 1ዮሐንስ 4÷1-2፤ ይሁዳ 17)፤ ይህን አምላካዊ ትእዛዝ ከሙሉ ልባችን ተግባራዊ እንዳናደርገው ልባችንን ሸብበው አፋችንን ለጎራመው የሚይዙ ዘመን ያፈጁ በርካታ ጥያቄዎች አብረውን አሉ። ለእነዚህ ጥያቄዎች—ቢያንስ ዋና ዋና ለሚባሉት—አጥጋቢ መልስ ማፈላለግ ካልቻልን፤ ቃለ እግዚአብሔር “መርምሩ” ሲል የሰጠንን መለኮታዊ ትእዛዝ ተግባራዊ ልናደርገው አንችልም። ይህም መጽሐፍ “ለአንባቢያን ለብያኔ አቀርቦዋለሁ” የሚለው ዋነኛ ርእሰ ጉዳይ የተተለመለትን ግብ ሊመታ የሚችለው የመመርመር መጽሐፍ ቅዱሳዊ መብታችንን ተግባራዊ ስናደርግ ብቻ ነው። ስለዚህ ከዚህ በመቀጠል ከበርካታ ሰዎች አፍ ተዘውትረው ለሚሰሙ ማንቁዎች መልስ ለመስጠት እንሞክራለን።—

“iKT¶N sãCN Sl,lÃY XkαY nW!”

በርካታ ሰዎች “ዶክትሪን” ለሚለው የትምህርተ መለኮት ቃል፤ አዎንታዊ የሆነ አመለካከት የላቸውም። “የእኛ ቤተ ክርስቲያን ዶክትሪን የላትም!”፤ “ዶክትሪን ክርስቲያኖችን ሊለያይ አይገባም!”፤ “ዶክትሪን ክርስቲያኖችን የመለያየት ጠባይ ስላለው ውጉዝ ነው!” “ቃለ እግዚአብሔርን እንጂ ዶክትሪንን ማጥናት አያስፈልግም!” ወዘተርፈ ሲሉ ይደመጣል። **ዶክትሪን** የሚለውን የነገረ መለኮት ቃል፤ ብዙዎች ትክክለኛ በሆነ ትርጉሙ የተረዱት አይመስልም። የቃሉን ትክክለኛ ትርጉም ባለማወቅ እንዲሁም ቃሉ የማይወክለውን ሐሳብ በስሕተት የቃሉ ትርጉም አድርጎ በማቅረብ የሚከሰቱ ችግሮች በዚህ ረገድ ትልቅ ድርሻ የሚሰጣቸው ቢሆንም፤ የቃሉን ትክክለኛ ትርጉም በውል እየተረዱ፤ ለቃሉ አሉታዊ አመለካከት ያላቸው ሰዎች የሉም ብሎ ማሰብ ደግሞ አይቻልም።

በእንግሊዝኛ፤ “ዶክትሪን” የሚለውን የነገረ መለኮት ቃል በአማርኛ አስተምህሮ ዐልፎ ዐልፎ ደግሞ ቀኖና በሚሉት ቃላት ተክተን እንገለገላለን። ማርክሳዊ ሌኒናዊ መዝገበ ቃላት ቃሉን በሚከተለው መልክ ይፈታዋል፤ “አንድ የተወሰነ የዕውቀት ዘርፍ በውስጡ የያዛቸውን መሠረታዊ ሐሳቦች ወይም ትምህርታዊ ይዘቶች ባጭሩ የሚገልጽ ማለትም የመርሐ ወይም የእምነት ሥርዐት ወይም ቀኖናን የሚገልጽ ፅንሰ ሐሳብ ነው። በፍልስፍና፤ በሃይማኖት፤ በፖለቲካ ወዘተ የዕውቀት ዘርፎች ውስጥ ያሉት ቀኖናዎች ወይም ጭብጥ ሐሳቦች አስተምህሮ ይባላሉ”¹።

ለአንዳንዶች ዶክትሪን ማለት፤ እግዚአብሔር ለአማኞች የሰጠውን የአስተሳሰብ የአነጋገርና የምግባር ነጻነት የሚገድብ፤ የቤተ ክርስቲያን መተዳደሪያ ደንብ ነው። በዚህ መልኩ ሲታይ፤ እነርሱ አባል የሆኑበት ቤተ ክርስቲያን ይህ ዐይነቱ ነጻነት ገዳቢ ሕግ እንደሌላት ሲረዱ፤ “የእኛ ቤተ ክርስቲያን ዶክትሪን የላትም!” ይላሉ። በመሠረቱ ይህ ዐይነቱን ገደብ የምታበጅ በወንጌላውያን አብያተ ክርስቲያናት ውስጥ የታቀፈች የኢትዮጵያ ቤተ ክርስቲያን የለችም (ቢያንስ እኔ አላውቅም)። ነገር ግን “ዶክትሪን” የሚለውን ቃል የተጠቀሙት በተሳሳተ መልኩ ስለሆነ፤ ወደ ተሳሳተ ድምዳሜ ይሄዱ ዘንድ ግድ ሆኖአል። ለሌሎች ደግሞ፤ ዶክትሪን የሚለው ቃል፤ “መሠረታዊ የክርስትና ትምህርት” መሆኑን በትክክል እየተገነዘቡ፤ “ክርስትና ክርስቶስን

¹ ማርክሳዊ ሌኒናዊ መዝገበ ቃላት፤ (ኩራዝ አሳታሚ ድርጅት፤ 1978 ዓ.ም)፤ ገጽ 277።

በፍጹም ልብ ከመውደድ ውጪ አይደለም። አንድ ሰው ክርስቲያን ነኝ ካለና ክርስቶስን ከልቡ የሚወድ ከሆነ ዳግም የተወልደ ክርስቲያን ነው” የሚለውን ግልብ ምልክታ ታሳቢ ስለሚያደርጉ፤ “ዶክትሪን አይለያየንም!” ሲሉ ይደመጣሉ።

ዶክትሪን የማይለያየቸው እውነተኛ የክርስቶስ ተከታይ የሆኑ ሰዎችን ብቻ ነው። እውነተኛ የክርስቶስ ተከታይ ያደረጋቸውም አንድ ዐይነት ዶክትሪን መጋራታቸው ነው። የቤተ ክርስቲያንን ታሪክ ስናጠና፤ ሰዎች ካላቸው ዶክትሪን የተነሣ አንድነት ሲፈጥሩም ሆነ ሲለያዩ እንመለከታለን። ምንም እንኳን ዶክትሪን ሰዎችን ለመለያየት/ለመከፋፈል የተበጀ ጉዳይ ባይሆንም፤ ሰዎች በትምህርታቸው፤ በአስተሳሰባቸውና በምግባራቸው በሚለያዩበት ጊዜ የዶክትሪን ልዩነት ስለሚፈጠር መለያየታቸው የግድ ይሆናል። በወንጌላውያን አብያተ ክርስቲያናት ውስጥ የታቀፉ ቤተ እምነቶች፤ ዐበይት በሚባሉት የክርስትና መሠረተ እምነቶች ላይ አንድ ዐይነት አቋም ስላላቸው፤ እርስ በርስ በመጋባት፤ የጌታን ራት በኅብረት በመውሰድ፤ አገልጋይ በመለዋወጥ፤ በአንዱ የነገረ መለኮት ትምህርት ቤት የሌላው ቤተ ክርስቲያን አገልጋይ እንዲማር ዕገዛ በማድረግ ወዘተ እንዲሁም የሚወክላቸውን አንድ የጋራ ኅብረት (የኢትዮጵያ ወንጌላውያን አብያተ ክርስቲያናት ኅብረት) በመመሥረት አብረው ይሠራሉ።

ቅን ልቡና ካለ ይህ የቤተ እምነቶች ኅብረት እንዳላቸው አመላካች ጉዳይ ነው ባዮች ነን²። ይህ ማለት እነዚህ ቤተ እምነቶች በጥቃቅን አስተምህሮዎች ሁሉ ላይ አንድ ዐይነት አቋም አላቸው ማለት እንዳልሆነ ግን ልብ ይሏል። ቃለ እግዚአብሔር ክርስቲያኖች በደቂቃን አስተምህሮዎች/ዶክትሪኖች አይለያዩም አላለም፤ እንዲያውም ሊለያዩ እንደሚችሉ ይህም ዋነኛ ጉዳይ እንዳልሆነ በግልጽ ያስተምራል (እባክዎን ሮሜ 14ን በጥሞና ይመልከቱ)። በክርስትና መሠረተ እምነት ላይ አንድ ዐይነት አቋም ያላቸው እነዚህ አብያተ ክርስቲያናት፤ በጋራም ሆነ በተናጠል ዐበይት በሚባሉ ክርስቲያናዊ ትምህርቶች ላይ ከእነርሱ የተለየ አቋም ካለው እንቅስቃሴ እንዲለዩ ያስጠነቅቃል (ሮሜ 16÷17፤ 2ዮሐንስ 9-11)። ራሳቸውን ከሐሰት አስተማሪዎች/ከመናፍቃን መለየታቸው ደግሞ፤ ጤናማ የሆነው የክርስቲያኖች ኅብረት እንዲገለብት ትልቅ ድርሻ ይኖረዋል።

አንዳንዶች፤ “ቃለ እግዚአብሔርን እንጂ ዶክትሪንን ማጥናት አልፈልግም!” የሚለው አነጋገራቸው፤ “ዶክትሪን ማለት ብሉያትንና ሐዲሳትን መሠረት በማድረግ ዐበይት በሚባሉ የክርስትና ትምህርቶች ላይ የሚቀርብ የእምነት አንቀጽ ነው” ከሚለው እውነታ ጋር የሚጣረስ ነው።

“g@-N kÑl# LÆcW y,wÇ sãC h#l# DnT Æg³l#!”

“የጌታን ስም የሚጠራ ሁሉ ይድናልና” (ሮሜ 10÷13) የሚለው አምላካዊ ቃል፤ “ክርስቲያን ነኝ” ወይም “ክርስቶስን እወዳለሁ” ወይም ደግሞ፤ “ክርስቶስን በፍጹም ልቤ አምናለሁ” ያለ ሰው ሁሉ፤ ድነት እንደሚያገኝ የሚያስተምር አይደለምን? ጌታ ራሱ “ፈልጉ፤ ታገኛላችሁ” (ማቴዎስ 7÷7) እስካለ ድረስ እርሱን የሚፈልጉ ሁሉ እርሱን እንደሚያገኙት ተስፋ የሰጠበት ቃል አይደለምን? ታዲያ ይህ እውን በሆነበት ሁኔታ ዶክትሪን የሰዎችን ዕጣ ፈንታ እንዴት ሊወስን ይችላል? እንዴት ሰዎች በዶክትሪን ላይ ባለቸው አቋም ሊለያዩ ይችላሉ? የሚል ጥያቄ

² “ቤተ እምነት አያስፈልግም” የሚሉ አንዳንድ እንቅስቃሴዎች፤ ቤተ ክርስቲያናትን በማወክ ላይ ይገኛሉ። ቤተ እምነት አያስፈልግም እያሉ፤ እነርሱ ራሳቸው ከፍትሕ ሚኒስቴር በቤተ እምነት ተደራጅተው ዕውቅና በማግኘት መንቀሳቀሳቸው “አያ ጅቦ ሳታመኝኝ ብላኝ” እንድንል ግድ ይለናል።

ይጠየቃል። ዶክተሪን የሰዎችን ዕጣ ፈንታ የሚወስንበት በርካታ ምክንያቶች ስላሉ በዶክተሪን ምክንያት ሰዎች መለያየታቸው የግድ ነው። ይኸውም፡— (1) ኢየሱስን እናምናለን የሚሉ ሰዎች ሁሉ በትክክለኛው ኢየሱስ ያምናሉ ብሉ ማሰብ ስሕተት ነው። መጽሐፍ ቅዱስ “ሌላ ኢየሱስ”፣ “የተለየ መንፈስ” “የተለየ ወንጌል” ወዘተ የሚለውን ቃል መጠቀሙ (2ቆሮንቶስ 11፥4፤ ገላትያ 1፥7-9)፣ በጽሐፍ ቅዱስ ስለ ኢየሱስ፣ ስለ መንፈስ እንዲሁም ስለ ወንጌል ከሚያስተምረን እጅግ የራቀ እንዲያውም የሚቃረን ትምህርት ያላቸው ሰዎች እንዳሉ የሚያስገነዝብን ነው። በጳውሎስ ዘመን የነበሩ ሰዎች፣ በአይሁድ አመለካከት የተቀረጸውን ሌላ ኢየሱስ እንዲሁም የነጻነት፣ የፍቅር፣ የደስታ፣ የሰላምና የኀይል መንፈስ ያልሆነውንና የባርነት የፍርሐትና የዓለማዊነት መንፈስ የሆነውን ልዩ መንፈስ ይሰብኩ ስለነበረ ነው። አንድ ሙስሊም በኢየሱስ አምናለው ሲል ኢየሱስ የአላህ/የአምላክ ነቢይ ብቻ እንደ ሆነ እቀበላለሁ ማለቱ ነው። አንድ የይሖዋ ምስክር ደግሞ በኢየሱስ አምናለው ሲል፣ ኢየሱስ በአብ የተፈጠረ ፈጣሪ ነው ማለቱ ነው። አንድ የሐዋርያት ቤተ ክርስቲያን አማኒ ደግሞ ኢየሱስን እናምናለሁ ሲል፣ ኢየሱስ አብ ያደረበት ሥጋ ነው ማለቱ ነው። ስለዚህ በኢየሱስ አምናለው ያለ ሰው ሁሉ የመጽሐፍ ቅዱስ ኢየሱስ ደቀ መዝሙር ነው ማለት አይደለም። “እንደነዚህ ያሉ ሰዎች የክርስቶስን ሐዋርያት ለመምሰል ራሳቸውን የሚለዋውጡ ሐሰተኞች ሐዋርያትና አታላዮች ሠራተኞች ናቸው” (2ቆሮንቶስ 11፥13) የሚለው የሐዋርያው አነጋገር፣ ሐዋርያት ነን የሚሉ ሁሉ ወይም ኢየሱስን እናምናለን የሚሉ ሁሉ እውነተኛ ሐዋርያትና እውነተኛ የኢየሱስ ደቀ መዝሙርት ናቸው ማለት ፈጽሞ እንደማይቻል የሚያስገነዝብ ነው። እንዲያውም ሐዋርያው ክርስቲያኖች ራሳቸው በእነዚህ ሐሰተኛ መምህራን ሊታለሉና ከእውነት ሊስቱ ይችላሉ የሚል “ሥጋት” እንዳደረበት ይገልጻል (2ቆሮንቶስ 11፥3)። እነዚህን ሐሰተኛ መምህራን የሚከተሉ ሰዎች ደግሞ፣ በእባቡ ከተታለለችው ሔዋን ጋር የሚነጻጸሩ ናቸው (2ቆሮንቶስ 11፥3)። በመጨረሻም እግዚአብሔር ለዚህ በደላቸው ይጠይቃቸዋል (ዘፍጥረት 3፥1-6፡13-16)። በአጠቃላይ አንድ ሰው በጽሐፍ ቅዱሳዊ ቃላትን ተጠቅሞአል ማለት እምነቱም መጽሐፍ ቅዱሳዊ ነው ወይም ስለ ርእሰ ጉዳዩ ያለው እምነት ቃለ እግዚአብሔርን መሠረት ያደረገ ነው ማለት አይችልም።

**“b”l XGz!xB/QR \$Y -Nµ% XMnT Ã\$ScW sãC h#l# DnT
 Äg¾l#!”**

አንድ ሰው ለሃይማኖቱ ቀናኢ ስለሆነ ብቻ ድነት ያገኛል ወይም አግኝቶአል ማለት አይቻልም። ሐዋርያው ጳውሎስ በሮሜ 10፥2 ላይ ኢየሱስን ስላልተቀበሉት አይሁድ ወገኖቹ ሲናገር፣ “ለእግዚአብሔር ቀናተኛ እንደ ሆኑ ስለ እነርሱ መመስከር እችላለሁና፤ ቅናታቸው ግን ከዕውቀት የተነሣ አይደለም” ይላል። አንድ ሰው በአንድ ርእሰ ጉዳይ ላይ ጠንካራ እምነት አለው ማለት ግለሰቡ መሠረተ እምነቱ ነው የሚለው አስተምህሮ እውነትን መሠረት ያደረገ ነው የሚል አስተሳሰብ እንዳለው የሚያሳይ እንጂ፣ እምነቱ ትክክል ነው የሚለውን ጉዳይ የሚያመለክት አይደለም። ኢየሱስን አንቀበልም ያሉ አይሁድ፣ ለይሁዲ እምነታቸው የተሰጡ መሆናቸውን የሚያሳይ ቢሆንም እንኳ፣ ኢየሱስን ባለማመናቸው ግን ከዘላለም ሕይወት እንደ ጉደሉ ቃለ እግዚአብሔር በግልጽ ያስተምራል (ሮሜ 9፥1-3፤ 10፥1)። እንዲያውም አብዛኛውን ጊዜ የሃይማኖት አክራሪነት የሚከሰተው፣ “ድነት በሥራ ይገኛል” ከሚለው የተሳሳተ ግንዛቤ ነው። ነገር ግን ድነት ክርስቶስን በማመን በጸጋ የሚገኝ የእግዚአብሔር ስጦታ ነው (ሮሜ 9፥30-10፥4)። ፈሪሳውያን ሰዎች የአይሁድን እምነት እንዲከተሉ ከፍተኛ ጥረት ያደርጋሉ። ይህ ጥረታቸው ግን ለሃይማኖታቸው ያላቸውን ቀናኢነት እንጂ፣ የእምነታቸውን ትክክልነት የሚያመለክት አይደለም፤ “እናንተ ግብዞች የአራት ሕግ መምህራንና ፈሪሳውያን፣ አንድን ሰው ወደ አይሁድ ሃይማኖት ለማስገባት በባሕርና በየብስ ስለምትጓዙ፣ ባመነም ጊዜ ከእናንተ በዕጥፍ

የባሰ የገሃነም ልጅ ስለምታደርጉት ወዮላችሁ” (ማቴዎስ 23÷15) የሚለው አነጋገር፣ ቀናኢነት የትክክልኝነት ምልክት እንዳልሆነ አስተማሪ ነው።

“x!ys#S g@¬ XNd çn y,ÄMN sW h#l# DnT Äg³L!”

ኢየሱስ ክርስቶስ ጌታ እንደ ሆነ የሚያምን ሰው ሁሉ ድነት ላያገኝ ይችላል፤ “በሰማይ ያለውን ያባቴን ፈቃድ ሳይፈጽም ‘ጌታ ሆይ፤ ጌታ ሆይ’፤ የሚለኝ ሁሉ ወደ መንግሥተ ሰማይ አይገባም” (ማቴዎስ 7÷21፤ ሉቃስ 6÷46)። ምክንያቱም እውነተኛ እምነት መልካምን ሥራ ፍሬው ስላደረገ ነው። ሰው በእምነት ብቻ ድነት የሚያገኝ ቢሆንም እንኳ እውነተኛ እምነት ግን ብቻውን አይደለም፤ መልካምን ሥራ ገንዘቡ ያደረገ ነው። “አንድ እግዚአብሔር እንዳለ ታምናለህ፤ መልካም ነው፤ አጋንንትም ይህንኑ ያምናሉ፤ በፍርሐትም ይንቀጠቀጣሉ” (ያዕቆብ 2÷19) የሚለው ቃል፤ በአእምሮ ዕውቀት ላይ ብቻ የተመሠረተ እምነት እንዳለ ይህ ዐይነቱም እምነት “ከንቱ” እና (ያዕቆብ 2÷20) “ሙት” (ያዕቆብ 2÷26) የሆነ እምነት እንደ ሆነ መጽሐፍ ቅዱስ ያስተምራል። ስለዚህ “እምነት” የሚለው ቃል በጥንቃቄ ሊታይ የሚገባው ጉዳይ ከሆነ፤ በኢየሱስ አምናለሁ የሚለውን ሰው ሁሉ እውነተኛ የኢየሱስ ደቀ መዝሙር አድርጎ መመልከት አይቻልም።

“g@¬N y,fLg# h#l# Ägß#¬L!”

የእግዚአብሔር መንፈስ ካልረዳ በስተቀር፤ የሰው ልጆች እግዚአብሔርን በእውነት ሊፈጉት ፈልገውም ሊያገኙት አይችሉም። እግዚአብሔርን እፈልጋለሁ የሚል፤ ነገር ግን እግዚአብሔር በሚገኝበት መንገድ የማይፈልገው ከሆነ፤ እግዚአብሔርን ይፈልጋል ማለት አይቻልም። ሐዋርያው ጳውሎስ ሮሜ 3÷11 ላይ ከመዝሙር 14÷2 በመጥቀስ፤ “አስተዋይ የለም፤ እግዚአብሔርንም የሚሻ አንድም የለም” ይላል። ኅጢአት የሰው ልጆችን ፈቃድ ክፉኛ ስላበላሸ፤ የሰው ልጆች የእግዚአብሔር መንፈስ ካልረዳቸው በስተቀር እግዚአብሔርን ሊፈልጉ አይችሉም። ምክንያቱም፤ “ለኅጢአት የተገዛ አእምሮ ከእግዚአብሔር ጋር ጠበኛ ነው፤ ለእግዚአብሔር ሕግ አይገዛም፤ መገዛትም አይችልም” (ሮሜ 8÷7)። ሰዎች እግዚአብሔርን ሊፈልጉ የሚችሉት፤ እግዚአብሔር በቅድሚያ ሲፈልጋቸው፤ በጸጋው ወደ እርሱ ሲያቀርባቸው ብቻ ነው (ሉቃስ 19÷10፤ ዮሐንስ 6÷44፤ 15÷16)። ሰዎች እግዚአብሔርን እንፈልጋለን እያሉ መጽሐፍ ቅዱስን በተጣመመ መንገድ የሚያጠኑ ከሆነ (2ጴጥሮስ 3÷16) እንዲሁም መጽሐፍ ቅዱሳዊ ያልሆነውን “ልዩ ክርስቶስ” እና “ልዩ መንፈስ” (2ቆሮንቶስ 11÷4፤ ገላትያ 1÷7-9) የሚከተሉ ከሆነ፤ መንፈሳዊ ስበሰባዎችን በመካፈላቸውና መልካም ሥነ ምግባር ለማሳየት ጥረት በማድረጋቸው ብቻ እግዚአብሔርን እየፈለጉ ናቸው ማለት አይቻልም። ቃለ እግዚአብሔር እንደዚህ ዐይነቶቹን ሰዎች፤ “የአምልኮ መልክ አላቸው፤ ኅይሉን ግን ክደዋል” ይላቸዋል።

“ên³W ngR ‘MN ¬MÄlH’ y,lW úYçN ‘MN T\%lH’ y,lW g፱ÄY nW!”

አንዳንድ ሰዎች፤ “ምግባር ከንድፈ ሐሳብ ይበልጣል” ይላሉ። ነገር ግን ይህ ዐይነቱ አስተሳሰብ ምግባራችን የሚቃኘው/የሚገራው በአስተሳሰባችን/በአመለካከታችን መሆኑን በግንዛቤ ውስጥ ያላስገባ ነው። ሰዎች የሚተገብሩት (በተግባር ላይ የሚያውሉት) ትክክል ነው ብለው የሚያስቡትን ነገር እስከ ሆነ ድረስ፤ ምግባራችን ባለን ንድፈ ሐሳብ መመራቱ አይቀሬ ነው።

በአንድ ርእሰ ጉዳይ ላይ የተሳሳተ አስተምህሮ ያለው ሰው፣ በርእሰ ጉዳዩ ላይ ትክክለኛ ሥራ ሊሠራ እንደማይችለው ሁሉ (ክልተሳሳተ በስተቀር)፣ ዶክትሪንም ሰዎች ስለ እግዚአብሔር፣ ስለ ክርስቶስ፣ ስለ መንፈስ ቅዱስ፣ ስለ ድኑነት፣ ስለ ቤተ ክርስቲያን፣ ስለ ሰው፣ ስለ ኅጢአት ወዘተ ያላቸውን አመለካከት/አስተሳሰብ የሚወስን/የሚቀርጽ ጉዳይ ነው።

ይህ ማለት ግን ምግባራችን ዘወትር የሚመራው ትክክል ነው ብለን ባመንበት አስተሳሰብ ነው ማለት አይደለም። አንድ ሰው ውሸትን መናገር ስሕተት መሆኑን እያወቀ፣ ሽምጥጥ አድርጎ ሊዋሽ ይችላል። ለዚህም ነው፣ “ሥራ የሌለው እምነት በራሱ የሞተ ነው” የሚባለው (ያዕቆብ 2÷17)። ቤተ ክርስቲያን የተሳሳተ ትምህርት የሚከተለውን ብቻ ሳይሆን (ሮሜ 16÷17፣ 2ዮሐንስ 9-11፣ ኤፌሶን 4÷12-13)፣ በምግባረ ብልሹ የሆነውንም ሰው ከቤተ ክርስቲያን ኅብረት ታገላለች (ማቴዎስ 18÷15-18፣ 1ቆሮንቶስ 5÷9-13)። ቤተ ክርስቲያን የተበላሸ ምግባር የለውን ሰው ከቤተ ክርስቲያን ኅብረት ስላገለለችው፣ ግለሰቡ የዘላለምን ሕይወት አያገኝም ማለት ግን አይደለም። ነገር ግን ግለሰቡ በእኩይ ምግባሩ ተጽጽቶ ንስሐ እንዲገባ፣ በመጥፎ ምግባሩ ቤተ ክርስቲያንን እንዳያውክ እንዲሁም ሌሎች ክርስቲያኖች የግለሰቡን መጥፎ አካሄድ እንዳይከተሉ ለማስጠንቀቅ (እኩይነቱን በሌሎች ላይ እንዳያስተላልፍ) በሚል ብቻ ነው። በአጠቃላይ ዶክትሪን የሰዎችን ምግባርና እምነት የሚወስን መሠረታዊ ነጥብ ነው።

ስለምንኖርባት ዓለምም ሆነ ስለራሳችን ማንነት እንዲሁም ስለእግዚአብሔር ማንነትና ሥራ ያለን አመለካከት/ግንዛቤ የሚቀረጽው ባለን ዶክትሪን ነው። ያለ ዶክትሪን ትክክልኛና ውጤታማ ሕይወት መኖር አንችልም (ማቴዎስ 22÷23-33፣ ሮሜ 12÷3፣ 2ጢሞቴዎስ 4÷3-4)። ትክክለኛው ዶክትሪን ወደ ስሕተትና ወደ ጥፋት የሚወስደውን መንገድ እንዳንከተል አቅጣጫ ይጠቀሙናል (1ጢሞቴዎስ 4÷1-6፣ 2ጢሞቴዎስ 2÷18፣ ቲቶ 1÷11)። ራሳችንንም ሆነ ሌሎችን በምን መልኩ ማገልገል እንዳለብን ያስተምረናል (ኤፌሶን 4÷11-12)። በአንጻሩ የተሳሳተ ዶክትሪን ደግሞ ከዚህ ተቃራኒውን መንገድ እንድንከተል ያደርገናል። ይህ የዶክትሪን ልዩነትም ነው ይህ መጽሐፍ እንዲጻፍ ምክንያት የሆነው። የክርስቶስ ቤተ ክርስቲያን ዶክትሪን አላት። እውነተኛ ዶክትሪን የክርስቲያኖችን ኅብረት እንደሚያጠነክረው ሁሉ የተሳሳተ ዶክትሪን ደግሞ ልዩነትን ይፈጥራል።

በአጠቃላይ እስካሁን በዳሰስናቸው ነጥቦች ለማየት እንደ ሞከርነው፣ የአንድ ሰው ዘላለማዊ ዕጣ ፈንታ የሚወሰነው ወይም እውነተኛ ክርስቲያን ነው ወይስ አይደለም የሚለው ጉዳይ የሚበየነው፣ ቃለ እግዚአብሔርን መሠረት ባደረገ መልኩ ዐበይት በሚባሉት ክርስቲያናዊ ትምህርቶች ላይ ባለው እምነት እንጂ፣ “ኢየሱስን አምናለው” ወይም “ኢየሱስን እወዳለሁ” ስላለ እንዲሁም ለሃይማኖቱ ቀናኢ ስለሆነ፣ መልካም ሥነ ምግባር ለማሳየት ጥረት ስላደረገ ወዘተ አይደለም። ቅዱሳት መጻሕፍት የሕይወትን መሠረታዊ ጥያቄዎች እስከመለሱ ድረስ (ይኸውም እግዚአብሔር ማነው? እኛ ማነን? በዚህ ምድር የምንኖርበት ዐቢይ ምክንያት ምንድን ነው? መዝሙር 8÷3-8፣ ዕብራውያን 11÷6)፣ እንዲሁም እነዚህን ጥያቄዎች የምንመለከትበት እይታ አመለካከታችንንም ሆነ አኗኗራችንን ይወስነዋል። የምሥራቹ ወንጌል፣ ድኑነት ምንድን ነው? እንዴትስ ሊገኝ ይችላል? የሚለውን መሠረታዊ ጥያቄ የሚመልስ እስከ ሆነ ድረስ፣ ዘላለማዊ ዕጣ ፈንታችን የሚወሰነው የምሥራቹን ቃል በትክክል በመረዳታችንና ባለመረዳታችን ጉዳይ ላይ ነው (ገላትያ 1÷6-9፣ 1ጢሞቴዎስ 4÷16)፤ ይህ ደግሞ ዶክትሪን ነው። ክርስቲያኖች ሁሉ በደቂቃን አስተምህሮዎች ላይ ሁሉ የጠራ ምልክታና አንዳይነት አቋም አላቸው ማለት ትክክል አይሆንም። በደቂቃን ትምህርቶች ላይ የተለያዩ አቋም መያዛችን በቃለ እግዚአብሔር አልተወገዘም (ሮሜ 14)፤ ሰዎች ከተለያዩ ምክንያቶች የተነሣ ንዑሳን በሆኑ ክርስቲያናዊ አስተምህሮዎች ላይ የተለያዩ አቋም አላቸው። የወንጌላውያን አብያተ ክርስቲያናት

በአንዳንድ ንዑሳን ትምህርቶች የሚለያዩበት ዋነኛው ምክንያት ይኸው ነው። እውነተኛዬቱ የክርስቶስ ቤተ ክርስቲያን ዶክትሪን አላት! መሠረታዊውም ዶክትሪን ሰዎችን ይለያያል!

“bl@lÖC sãC ìKt¶N §Y mFrD TKKL xYdlM!”

ከላይ ለማየት እንደ ሞከርነው ዶክትሪን ለክርስቲያናዊው ሕይወት መሠረታዊው ነጥብ ከሆነ፣ የዶክትሪንን ትክክለኛነትና ስሕተት መመርመር አንገብጋቢ ጉዳይ ይሆናል። ነገር ግን መጠየቅ የሚገባው መሠረታዊው ነጥብ፣ “እኛ ማንንና ነው የሌላውን ሃይማኖት ዶክትሪን የምናሐሰው?” በሚለው ጉዳይ ላይ ነው። በሌሎች ሰዎች አስተምህሮ/ዶክትሪን ላይ መፍረድ/ሒስ መሰንዘር ትክክል የማይሆንባቸው ሁለት መሠረታዊ ነጥቦች የሚከተሉት ናቸው፡— (1) ርእሰ ነገሩን በጥልቀት ያልመረመረ ፍርድ ትክክል አይደለም። ኢየሱስ ክርስቶስ፣ “ቅን ፍርድ ፈረዱ እንጂ በመልክ አትፍረዱ” (ዮሐንስ 7÷24) የሚለው አነጋገሩ፣ ማናቸውንም ዐይነት ፍርዶችን የሚኩንን ሳይሆን፣ ፍርዳችን ምን ላይ ትኩረት ማድረግ እንደሚገባው የሚያስጠነቅቅ ነው። በዚህ ስፍራ ኢየሱስ ትክክል አይደለም ያለው ፍርድ፣ ገጽታን በመመልከት ብቻ የሚካሄደው ፍርድ ነው። ይኸውም ግልብ በሆነ ሁኔታ ላይ ላዩን በመመልከት ብቻ፣ ነገሩን በጥልቀት ሳይመረምሩ የሚካሄደውን ፍርድ ማለቱ ነው። (2) ግብዝነት የሞለበት ፍርድ ትክክል አይደለም (ማቴዎስ 7÷1-5፤ 23÷1-3)። አንዳንድ ጊዜ እግዚአብሔር ሰዎች ከጠማማ ልብ ተነሥተው የሚያደርጉትን ነገር ለበጎ ሊጠቀምበት ስለሚችል፣ ጠማማ ልብ ያላቸው ሰዎች እንኳ ሒስ ቢሰነዝሩብን በእነርሱ ማንነት ላይ ሆነን ሒሱን መመልከት ሳይሆን፣ ሒሱ በራሱ ትክክል ነው ወይስ አይደለም የሚለውን ጉዳይ ትኩረት ሰጥተን ልንመረምረው ይገባል (ፊልጵስዩስ 1÷15-18)። ነገር ግን አንድ ሰው ምግባረ ብልሹ ነው ማለት ንግግሩም/ሒሱም የተበላሸ/ስሕተት ነው ማለት ሳይሆን ይችላል። “የሰው ልጆች ፍጹማን አይደሉም፤ ስለዚህም ማናቸውንም ዐይነት ሒሶች መሰንዘር የለባቸውም” የሚሉ ሰዎች አሉ። አንድ ሰው እኔን፣ “በሌላው ላይ መፍረድህ ስሕተት ነው ቢለኝ”፣ እርሱ ራሱ በዚህ አነጋገሩ በእኔ ላይ እየፈረደ መሆኑ ሊታወቅ ይገባዋል (“በሌላው ላይ የምትፈርድ ማነህ?” እያለ እርሱ ራሱ በእኔ ላይ እየፈረደ ነው)። ይህ እንዳለ ሆኖ ክርስቲያኖች ግን ራሳቸው ከሙሉ ልብ የተቀበሉትን እውነት ነው ሌሎች እንዲያከብሩት ማስተማር ወይም ሒስ መሰንዘር ያለባቸው።

በሌሎች ሰዎች አስተምህሮ/ዶክትሪን ላይ መፍረድ/ሒስ መሰንዘር ትክክል የሚሆነው ደግሞ፣ ሒሱ መጽሐፍ ቅዱስን መሠረት ሲያደርግ ብቻ ነው። ሐዋርያት ነን ወይም ነቢያት ነን ወይም ደግሞ መምህራን ነን የሚሉ ሰዎች ትክክልኝነታቸው የሚረጋገጠው፣ አስተምህሮአቸው ከክርስቶስ ሐዋርያትና ነቢያት ትምህርት ጋር ተነጻጽሮ ትክክል ሆኖ ሲገኝ ብቻ ነው (ሐዋርያት ሥራ 17÷11፤ 2ጴጥሮስ 2÷1፤ 3÷2፤ 1ዮሐንስ 4÷1-2፤ ይሁዳ 17)። የትምህርቱን ትክክልኝነትም ሆነ ስሕተት በትክክል ከተረዳን ደግሞ፣ ትክክለኛውን ትምህርት ትክክለኛ፣ የተሳሳተውን ደግሞ የተሳሳተ ማለት እንዳለብን መጽሐፍ ቅዱስ ያስተምረናል (ሮሜ 12÷2-9፤ 1ቆሮንቶስ 12÷10፤ 14÷29፤ 1ተሰሎንቄ 5÷19-22)። ይህ ብቻ አይደለም በሥነ ምግባርም ሆነ (ማቴዎስ 18÷15-18፤ 1ቆሮንቶስ 5÷9-13) በአስተምህሮ (ሮሜ 16÷17፤ ገላትያ 1÷6-9፤ 2ጢሞቴዎስ 3÷16-4÷4፤ ቲቶ 3÷10-11) የሳቱትን ሰዎች ከስሕተታቸው እንዲመለሱ፣ ጊዜ ሰጥተን ማስተማርና መምከር ይኖርብናል። ነገር ግን ከጥመታችን አንመለስም የሚሉ ከሆነ ግን ቢያስፈልግ ስማቸውን በመጥቀስ ደርጊታቸውንም ሆነ ትምህርታቸውን ማውገዝ እንደሚያስፈልግ ቃለ እግዚአብሔር ያስተምራል (2ጢሞቴዎስ 2÷17፤ 2÷17)። ከእንዲህ ዐይነቱ ሰው ጋርም ኅብረት እንዳናደረግ መጽሐፍ ቅዱስ በብርቱ ያስጠነቅቃል፣ “መከፋፈል የሚያመጣን ሰው አንድ ጊዜ ምክረው፣ ለሁለተኛ ጊዜ አስጠንቅቀው፣ ከዚያ ካለፈ ከእርሱ ጋር

አንዳች ነገር አይኑርህ። እንዲህ ዐይነቱ ሰው የሳተና ኅጢአተኛ ነው፤ ራሱንም እንደሚከብንን ዕውቅ” (ቲቶ 3÷10-11)።

“XGz!xB/QR bqÆW SY XJHN x-Noe!”

“ሰዎች ሁሉ በቃለ እግዚአብሔር ይመዘኑ” የሚለውን እውነት ታሳቢ በማድረግ፤ የአንዳንድ ግለሰቦችን ወይም ቤተ ክርስቲያንን አስተምህሮ፤ ቅዱሳት መጻሕፍትን መሠረት አድርገን ትምህርታቸውን ወይም ምግባራቸውን ስናሒስ ብዙ ሰዎች፤ “እግዚአብሔር በቀባው ላይ እጅህን አታንሣ” የሚለውን የመጽሐፍ ቅዱስ ክፍል በመጥቀስ፤ ሒሳቸንን ከጅምሩ ያጣጥሉታል። እንደነዚህ ሰዎች ይህን የመጽሐፍ ቅዱስ ክፍል በመጥቀስ ሊያስተላልፉ የፈለጉት መልእክት፤ “በእነዚህ ልዩ የእግዚአብሔር ሰዎች ላይ ሒስ መሰንዘር የሚችለው ራሱ እግዚአብሔር ብቻ ነው” የሚለውን ሐሳብ ነው። ይህ ሐሳብ ትክክል ነው ወይስ ትክክል አይደለም የሚለውን ጉዳይ ለመመርመር፤ “እግዚአብሔር በቀባው ላይ እጅህን አታንሣ” የሚሉትን ክፍሎች በቅርበት በመመርመር፤ የክፍሎቹን ትክክልኛ ትምህርት ከእነዚህ ሰዎች ሐሳብ ጋር በማነጻጸር ነው።

“እግዚአብሔር በቀባው ላይ እጅህን አታንሣ” የሚሉት ምንባባት የሚገኙት፤ በሚከተሉት ሁለት ክፍሎች ላይ ሲሆን (1ዜና 16÷22፤ መዝሙር 105÷6-14)፤ “የተቀቡ” የተባሉትም ሰዎች ርእሳን አበው ማለትም አብርሃም፤ ይስሐቅና ያቆብ ናቸው። የነገረ መለኮት ምሁራን እነዚህ ሰዎች “የተቀቡ” የተባሉበት ምክንያት፤ ቃለ እግዚአብሔር እንዲሁም የእግዚአብሔር ኪዳን በመጀመሪያ ወደ እስራኤል የመጣው በእነዚህ ሰዎች አማካይነት ስለሆነ ነው የሚል አስተያየት አላቸው። “የተቀቡ” የሚለው ቃል፤ “ነቢይ” የሚለውን ቃል እንደሚያሳይ ከዐውዱ በግልጽ መመልከት ቢቻልም፤ እነዚህ ሰዎች ግን ከነቢይ በላይ እንደ ሆኑ መገንዘብ ይኖርብናል፤ ምክንያቱም የእነርሱ ዝርያዎች የከነዓንን ምድር እንደሚገዟት እግዚአብሔር ቃል ኪዳን ገብቶላቸዋልና (መዝሙር 105÷11፤ ዘፍጥረት 17÷6:16፤ 35÷11)። ይሁን እንጂ ይህ አገላለጽ በመጽሐፍ ቅዱስ እምብዛም የተለመደ አይደለም (1ነገሥት 19÷16፤ ኢሳይያስ 61÷1)። ብሉይ ኪዳን “በእግዚአብሔር የተቀባ” የሚለውን ቃል የሚጠቀመው፤ (ቢያንዝ በአብዛኛው) ለእስራኤል ነገሥታት ነው (ለምሳሌ 1ሳሙኤል 2÷10:35፤ 16÷12-13፤ 2ሳሙኤል 1÷14:16፤ መዝሙር 2÷2፤ 89÷38:51፤ ዳንኤል 9÷25:26፤ 1ዜና 11÷3፤ 14÷8፤ 29÷22፤ ኢሳይያስ 45÷1)። ከእነዚህ ምንባባት በግልጽ የምንረዳው እውነት፤ በእግዚአብሔር የተቀቡ የተባሉት ሰዎች በእስራኤል ታሪክ ውስጥ ከፍተኛ ቦታ የነበራቸው ሰዎች ናቸው እንጂ መምህራን፤ ሰባኪያን፤ ወንጌላውያን ወዘተ አይደሉም። አንዳንድ ሰዎች በዚህ ዘመን እግዚአብሔር ልዩ በሆነ ሁኔታ የሚጠቀምብኝ ልዩ ሰው ነኝ ስለሚሉ፤ በዚህ ማሳረግ ላይ የይገባኛል ጥያቄ ያቀርባሉ። ነገር ግን እነዚህ ሰዎች ያልተገነዘቡት መሠረታዊ ነጥብ፤ እግዚአብሔር እነዚህን የተቀቡ ሰዎች አትመርምሩአቸው ወይም አታሒሷቸው አላለም። ለምሳሌ በዘፍጥረት 20÷7 ላይ እግዚአብሔር ሣራን ለአብርሃም እንዲመልስ ለጌራራው ንጉሥ ለአቤሜሌክ ባስጠነቀቀው ጊዜ፤ እግዚአብሔር የአብርሃምን ነቢይነት መስክሮአል። ነገር ግን አብርሃም ነቢይ መሆኑ አቤሜሌክ የአብርሃምን ውሸት መርምሮ እንዳይረዳ አላገደውም (ቊጥር 9-10)። አንድ ሰው የእግዚአብሔር ነቢይ ነኝ እያለ፤ የተሳሳተ ዶክትሪን ወይም ትክክልኛ ያልሆነ ትንቢት የሚያስተላልፍ ከሆነ፤ ይህን ነቢይ እንዳንቀበለው እንዲያውም እንድናወግዘው ቃለ እግዚአብሔር ያስተምረናል (ዘዳግም 13÷1-5፤ 18÷20-22)።

ሐዲስ ኪዳን፣ ክርስቲያኖች ሁሉ እንደ ተቀቡ በግልጽ ያስተምራል (2ቆሮንቶስ 1÷21)³። ስለዚህ ተቀብተናል በሚል ሒሳብ፣ ከቅዱሳት መጽሐፍት ትምህርት ጋር የሚቃረን ወይም በብሉይትና በሐዲሳት የሌለ ትምህርት የሚያስተምሩትን ሰዎች ትምህርት ያላንዳች ማቅማማት ወግድ ልንለው ያስፈልጋል (ገላትያ 1÷6-9)። በክርስቶስ ያገኘነውን ዐርነት የሚቃረን ነውና (1ዮሐንስ 2÷20:27)። ሐዲስ ኪዳን የሐሰት መምህራን ወደ ቤተ ክርስቲያን ሾልከው እንደ ገቡ በግልጽ የሚያስተምርበት ሁኔታ (ሮሜ 16÷17፣ 1ጢሞቴዎስ 1÷3፣ ቲቶ 1÷11፣ 3÷10-11) “የተቀባሁ ሰው ነኝ”፣ “ማንም ትምህርቴን ወይም ትንቢቴን ሊመረምር አይገባም” በማለት ከቃለ እግዚአብሔር ጋር የሚጋጭ ትምህርት ማስተማር ፈጽሞ ውጉዝ ነው።

**“mNfúêE ÃLçn sW TMHRt& xYgÆWM¿ xLgÆ µlH [LY
XN©! xTFrD!”**

አንዳንድ ሰዎች፣ “እኔ የማስተምረው ትምህርት መንፈሳዊነቱ እጅግ ጥልቅ ስለሆነ፣ ትምህርቴ አልገባ ካላችሁ እንዲገባችሁ እግዚአብሔርን በጾምና ጸሎት ጠይቁት እንጂ፣ በትምህርቴ ላይ አትፍረዱ” ይላሉ—ከፈረድን ግን ቅጥራት እንደሚጠብቀን። ይህ ዐይነቱ የአትመርምሩኝ ክልከላ ቢያንስ ሦስት መሠረታዊ ችግሮች አሉበት። አንደኛ፣ ትምህርታቸው በመንፈሳዊ ይዘቱ የቱንም ያህል ጥልቅ ቢሆን፣ መሠረታዊ ከሚባሉት ክርስቲያናዊ ትምህርቶች ጋር መጋጨት የለበትም። ምክንያቱም የእግዚአብሔር ቃል እርስ በርሱ የሚቃረን አይደለምና። ስለዚህ ትምህርታቸው ዐበይት ከሚባሉት ክርስቲያናዊ ትምህርቶች ጋር ምን ያህል ይጣጣማል የሚለው ጉዳይ የግድ ሊተኩርበት የሚገባው ጉዳይ ነው። ሁለተኛ፣ ቃለ እግዚአብሔር “እጅግ ምስጢር” የሚለው፣ ለዘመናት ተሰውሮ የቆየውን የኢየሱስ ክርስቶስን ሰው የመሆን ጉዳይ ነው። ይህ እውነት እንኳ እግዚአብሔር በራሱ ጊዜ ይፋ አድርጎታል። ይህም ምስጢር ለዘመናት ተሰውሮ የነበረ፣ አሁን ግን ተገልጦ በይፋ የሚሰበክ መለኮታዊ እውነት ነው፣ “ይህም ቃል ከዘመናትና ከትውልዶች ተሰውሮ ምስጢር ሆኖ ቈይቶ ነበር፣ አሁን ግን ለቅዱሳኑ ተገልጦአል” (ቈላስይስ 1÷26፣ እንዲሁም የሚከተሉትን ክፍሎች ይመለከታል ሮሜ 11÷25፣ 16÷25፣ ኤፌሶን 1÷9፣ 3÷3:4:6:9፣ 5÷32፣ 6÷16፣ ቈላስይስ 1÷27፣ 2÷2፣ 4÷3፣ ራእይ 10÷7)። ስለዚህ በክርስቲያናዊ አስተምህሮ ውስጥ ይፋ ያልወጣ ወደ ፊት ይፋ የሚሆን ምስጢር አለ ማለት ስሕተት ነው⁴። የሐዲስ ኪዳን ቀኖና የተዘጋው፣ ለድነት የሚሆንን ማናቸውም ዐይነት ዕውቀት/እውነት በእግዚአብሔር ጸጋ ይፋ ስለተደረገልን ነው። መጽሐፍ ቅዱስ በእግዚአብሔር መንፈስ መሪነት የተጻፈ መጽሐፍ ስለሆነ፣ እግዚአብሔር የቃሉን ትርጉም ለልቡናቸን እንዲያበራ በፊቱ በትሕትና በመቅረብ ጸሎት ማድረስ እንደሚገባን ከሙሉ ልብ የምንቀበለው ጉዳይ ቢሆንም፣ የግለሰቦችን አስተምህሮ ለመረዳት ሱባኤ መግባት/አበክረን መጸለይ

³ “ዕጥፍ ቅባት አለኝ”፣ “ቅባት ከእኔ ወደ ሌሎች ይተላለፋል”፣ “ልዩ በሆነው ወርቃማ ቅባት ተቀብቻለሁ”፣ “የእኔ ቅባት በመጠኑም ሆነ በዐይነቱ ከሌሎች ሰዎች ቅባት የላቀ/የበለጠ ነው” የሚለው የአንዳንድ ሰዎች ትምህርት/አነጋገር በመጽሐፍ ቅዱስ አንዳችም ድጋፍ የለውም። ለበለጠ ማብራሪያ በመጽሐፉ መጨረሻ አባሪ 1 ይመለከታል።

⁴ “ምስጢር ሥላሴ”፣ “ምስጢር ሥጋዊ/ተሰጋኝ”፣ “ምስጢር ጥምቀት”፣ “ምስጢር ቀርባን” እንዲሁም “ምስጢር ጥምቀት” የምንላቸው ምስጢራት እስካሉ ድረስ በመጽሐፍ ቅዱስ ውስጥ ምስጢር የለም ማለት ስሕተት ነው ሊባል ይችላል። ይህም ቢሆን የእነዚህ መጽሐፍ ቅዱሳዊ ትምህርቶች ምስጢርነት እንጂ የግለሰቦችን ትምህርት አይደለም። ምስጢር ቢባሉም እንኳ ቃለ እግዚአብሔር ስለእነዚህ ትምህርቶች የሚያስተምረው ትምህርት ስውር ነው ወይም ግልጽ አይደለም ማለት አይደለም። መጽሐፍ ቅዱስ ስለእነዚህ ትምህርቶች ዝርዝርና አጥጋቢ ትምህርት አለው። እነዚህ ትምህርቶች ምስጢር የተባሉበት ዋነኛ ምክንያት በሰብአውያን ተሞክሮ ላይ ሳይሆን፣ በእግዚአብሔር ከሃሌ ኩሉነት ላይ መሠረት ስላደረጉ ብቻ ነው።

አይኖርብንም። መጸለያችን የግድ ሆኖ እንኳ ቢገኝ፤ ከጸሎቱ በኋላ ትምህርቱን መገምገም መፈቀድ ይኖርበታል። በጸሎትና በቃሉ የተጉ ወገኖች በትምህርቱ ላይ ፈጣን ግምገማ ቢያቀርቡ፤ “አልጸመም አልጸለየም” በሚል ብቻ ሒሳቸው ውድቅ ሊደረግ አይገባውም። ውድቅ መሆን ካለበት ውድቅ የሚሆነው የሁለቱም ወገን ማስረጃ (የተገምጋሚውም ሆነ የገምጋሚው) በሰከነ ሁኔታ ከተመረመረ በኋላ ነው። ሦስተኛ፤ ቃለ እግዚአብሔር ሃይማኖታዊ ትምህርቶችን ሁሉ እንድንፈትን ያስጠነቅቃል (ዘዳግም 13÷1-5፤ 18÷20-22፤ ሐዋርያት ሥራ 17÷11፤ 2ጴጥሮስ 2÷1፤ 3÷2፤ 1ዮሐንስ 4÷1-2፤ ይሁዳ 17)። ይህ ጉዳይ ደግሞ ሁሉን የምንፈትንበት ቃል እንደ ተሰጠን ታሳቢ ያደረገ ነው።

“xSt¥¶ xÃSfLgNM¿ yXGz!xB/@R mNfS %s# YgL{LÂL!”

እንግዲያው እግዚአብሔር ለምን አስተማሪዎችን ሰጠን?

“ywNg@SWÃN xBÃt KRStEÃÂT %úcW bxStMHé Xyt1Ã† 1@SWN b@t KRStEÃN bxStMHé L†nT ¥WgZ S?tT nW!”